

2 San Juan

Tapāxqui'n ē tū ixlicāna'

¹Quit Juan, xakōlu'tza', ictzo'kni'mā'n huā'mā' carta. Ictzo'knuni'yān hui'x, tā'tin xapuscāt tī Dios lacsacni'ta'n, ē nā mincamana'. Quit iccāpāxqui'yān hui'xina'n. Jā xmān quit. Nā cāpāxqui'yān hui'xina'n ixlīpō'ktuca'n tī talakapasa tū ixlicāna'. ²Lāpāxqui'yāuj ixpālacata quīlīpō'ktuca'n a'ka'i'yāuj tū ixlicāna', tū jā maktin catilaksputli. ³Caquincāsīcua'lanātlahuan Dios quinTāta'ca'n ē Jesucristo ī'Ska'ta' Dios ē caquincātalakalhu'man ē caquincāmakapāxuīn. Chuntza' quīna'n tzej na'a'ka'i'yāuj tū ixlicāna' tachihuīn, ē nalāpāxqui'yāuj.

⁴Iclīpāxualh a'cxni' icca'tzilh makapitzīn mincamana' takexmatmā'na'lh tū ixlicāna', chuntza' chī quīncāmāpa'ksīn Dios quinTāta'ca'n. ⁵Chuhua'j tā'tin, icuanīyān nalāpāxqui'yāuj quīlīpō'ktuca'n quīna'n. Huā'mā' jā xasāsti' līmāpa'ksīn. Ū'tza' tū quīncāmāsu'yuni'nī'ta'n a'cxni' ixlītucuni' a'ka'i'uj. ⁶Palh pāxqui'yāuj Dios, natlahuayāuj tū Dios quīncālīmāpa'ksiyān. Xla'

māpa'ksīni'lh nacāpāxqui'yāuj ā'makapitzīn. Ū'tza' huā'mā' cātahanīnī'ta'n a'cxni' ixlītucuni' a'ka'i'tit.

Makapitzīn ixta'a'kskāhuī'nin

⁷Chuhua'j lhūhua' a'kskāhuī'ni'nī'n talatlā'huan nac cā'quīlhtamacuj. Xlaca'n tahuan jā ixlicāna' palh lacatuncuhui'lh nac cā'quīlhtamacuj Jesucristo tī Dios macamaxqui'lh ixlīmāpa'ksīni'. Tī tahuan huā'mā', xlaca'n a'kskāhuī'ni'nī'n ē ixtā'lāquīclhlaktzi' Cristo. ⁸Cuenta catla'hua'tit jā nalaksputa tū līscujpā'na'ntit. Cuenta catla'hua'tit namaktīnī'nā'tit ixlīpō'ktu tū Dios nacāmaxqui'yān chī mintatlajca'n. ⁹Tū ta'a'ka'i' ā'makapitzīn jā xmān tū Cristo māsu'yulh. Nā xlaca'n tamāsu'yucu'tun ā'a'ktin tamāsu'yun. Xlaca'n jā ixlicāna' tatā'latlā'huan Dios. Tī ta'a'ka'i' xmān tū Cristo māsu'yulh, ixlicāna' xlaca'n tatā'latlā'huan Dios quinTāta'ca'n ē ī'Ska'ta' Dios. ¹⁰Palh cālakminān hui'xina'n ā'makapitzīn tī tamāsu'yu tū jā māsu'yulh Cristo, jā cacāmānū'tit na minchicca'n. Jā cacāhuani'tit: “Dios cacālē'ncha'n.” ¹¹Palh hui'xina'n nacāhuani'yā'tit:

“Dios cacālē'ncha'n”, chuntza'
cātā'tlahuapā'na'ntit tū jā tze.

Macā'nca saludos

¹²Lhūhua'cus tū
iccāhuanicu'tunān. Jā

ictzo'kcu'tun a'ktin nac carta.
Iccālaka'ncu'tunān hui'xina'n ē
iccātā'chihuīna'ncu'tunān cāl'lacan.
Chuntza' nalipāxuayāuj.
¹³Tamacā'ni'yān saludos ixlacstīn
mintā'tin xapuscāt tī Dios lacsacnī't.